

72839- کمپنی کے رجسٹروں کا ریکارڈ رکھنا جس میں سودی قرض کے رجسٹر بھی ہیں

سوال

میں ایک صنعتی کمپنی میں ملازم ہوں، میرے کام میں کمپنی کے دفاتر کا ریکارڈ اور رجسٹر اور تمام کاغذات کے اندارج کی چھان بین کرنا بھی شامل ہے، اگر ان کے اندارج میں کوئی کمی و کوتاہی ہو تو میں ان کے متعلق رپورٹ تیار کرتا ہوں کہ وہ اس کا اندارج ضرور کریں، اور ان اداروں میں شعبہ مالیات بھی شامل ہے جو کمپنی کے سارے منصوبہ جات کو سودی قرض پر مال فراہم کرتا ہے، اور بینک میں رکھی گئی رقم پر سودی فوائد حاصل کرنا بھی ہے، اس کمپنی میں ملازمت کرنے کا حکم کیا ہے، یہ علم میں رہے کہ میں شعبہ مالیات میں جانے سے اجتناب برتنا ہوں؟

پسندیدہ جواب

اول :

اگر تو آپ کے کام میں سودی لین دین، یا اس میں کسی بھی قسم کا تعاون اور اس کی رپورٹ تیار کرنا، یا سود کے علاوہ کسی اور حرام لین دین شامل نہیں تو یہ کام مباح اور جائز ہے، اور اپنی ملازمت جاری رکھنے میں کوئی حرج نہیں، چاہے کمپنی سودی قرض لیتی ہو، یا سود پر پیسہ بنک میں رکھتی ہو۔

لیکن بہتر اور افضل یہی ہے کہ آپ اس کمپنی کی ملازمت ترک کر کے کوئی اور صاف ستھرا کام تلاش کریں جو اس طرح کی برائیوں سے دور ہو؛ کیونکہ اہل علم کے ہاں یہ فیصلہ کن چیز ہے کہ جس شخص کے مال میں حرام مال بھی شامل ہو اس کے ساتھ خرید و فروخت، یا اجرت اور کرایہ وغیرہ کا لین دین کرنا مکروہ ہے۔

دوم :

سود کی لکھائی یا اس کی توثیق کرنی جائز نہیں، اور ایسا کرنے والا شخص رسول کریم صلی اللہ علیہ وسلم کی زبان مبارک سے ملعون قرار دیا گیا ہے جس کا درج ذیل حدیث میں ہے :

امام مسلم رحمہ اللہ نے جابر رضی اللہ تعالیٰ عنہ سے روایت کیا ہے وہ بیان کرتے ہیں :

"رسول کریم صلی اللہ علیہ وسلم نے سود کھانے، اور سود کھلانے، اور سود لکھنے والے، اور سود کی گواہی دینے والوں پر لعنت فرمائی، اور فرمایا وہ سب برابر ہیں"

صحیح مسلم حدیث نمبر (1598)۔

ان دستاویز کی دیکھ بھال اور اس کی نگرانی کرنا حرام ہے؛ کیونکہ ایسا کرنے میں گناہ و معصیت اور ظلم و زیادتی میں تعاون، اور برائی کا اقرار کرنا ہے۔

جیسا کہ اللہ تعالیٰ کا فرمان ہے :

﴿اور تم نیکی و بھلائی کے کاموں میں ایک دوسرے کا تعاون کرتے رہو اور برائی و گناہ اور ظلم و زیادتی میں ایک دوسرے کا تعاون مت کرو، اور اللہ تعالیٰ کا تقویٰ اختیار کرو، یقیناً اللہ تعالیٰ سخت سزا دینے والا ہے﴾۔ المائدہ (2)۔

تو آپ پر واجب اور ضروری ہے کہ اس کمپنی کے ذمہ داران کو اس عظیم منکر اور برائی کو ترک کرنے کی نصیحت کریں، اگر تسلیم کر لیں تو الحمد للہ، وگرنہ آپ ان رجسٹروں اور دستاویز کی نگرانی سے اجتناب کریں، اور ہر اس کام سے دور رہیں اور اجتناب کریں جس میں میں معصیت و نافرمانی کی معاونت ہوتی ہو یا اس کا اقرار ہوتا ہو۔

واللہ اعلم۔